

مصافحہ ایک ہاتھ سے یا دو ہاتھ سے؟!

مولانا محمد نعمان

مصافحہ دو ہاتھ سے کرنا مسنون عمل ہے، آپ صلی اللہ علیہ وسلم نے حضرت عبداللہ بن مسعود رضی اللہ عنہ سے دو ہاتھ سے مصافحہ کیا۔ نیز عقلاً بھی اپنے مسلمان بھائی سے دو ہاتھ سے مصافحہ کرنے میں جس قدر تواضع، انکساری، الفت و محبت، اور بشاشت کی جو کیفیت پائی جاتی ہے وہ ایک ہاتھ سے مصافحہ کرنے میں نہیں ہے۔ امیر المؤمنین فی الحدیث امام بخاری رحمۃ اللہ علیہ نے ”صحیح بخاری“ میں دو باب قائم کیے: ۱..... باب المصافحہ، ۲..... باب الأخذ بالیدین المصافحہ۔

اس باب میں امام بخاری رحمۃ اللہ علیہ نے یہ بتلایا کہ مصافحہ کرنا سنت عمل ہے، اس کے لیے آپ نے چار دلیلیں نقل کیں:

۱..... حضرت عبداللہ بن مسعود رضی اللہ عنہ فرماتے ہیں کہ: آپ صلی اللہ علیہ وسلم نے مجھے تشہد سکھا یا اس حالت میں کہ میرا ہاتھ آپ صلی اللہ علیہ وسلم کے دو ہاتھوں کے درمیان تھا:

”وَقَالَ ابْنُ مَسْعُودٍ: عَلَّمَنِي النَّبِيُّ صَلَّى اللَّهُ عَلَيْهِ وَسَلَّمَ التَّشَهُدَ، وَكَفَى بَيْنَ كَفَيْهِ“ (۱)

۲..... حضرت کعب بن مالک رضی اللہ عنہ فرماتے ہیں کہ میں مسجد نبوی میں آیا تو رسول اللہ صلی اللہ علیہ وسلم کی موجودگی میں حضرت طلحہ بن عبید اللہ رضی اللہ عنہ کھڑے ہوئے اور انہوں نے مجھ سے مصافحہ کیا اور مجھے مبارک باد دی:

”قَالَ كَعْبُ بْنُ مَالِكٍ: حَتَّى دَخَلْتُ الْمَسْجِدَ، فَإِذَا رَسُولُ اللَّهِ صَلَّى اللَّهُ عَلَيْهِ وَسَلَّمَ جَالِسٌ حَوْلَهُ النَّاسُ، فَقَامَ إِلَيَّ طَلْحَةُ بْنُ عَبِيدِ اللَّهِ يَهْرُولُ حَتَّى صَافَحَنِي وَهَنَّانِي“ (۲)

۳..... حضرت قتادہ نے حضرت انس رضی اللہ عنہ سے پوچھا کہ کیا نبی کریم صلی اللہ علیہ وسلم کے صحابہ میں مصافحہ کا رواج تھا؟ تو حضرت انس رضی اللہ عنہ نے فرمایا: جی ہاں! ضرور تھا:

”عَنْ قَتَادَةَ قَالَ: قُلْتُ لِأَنْسٍ: أَكَانَتْ الْمُصَافِحَةُ فِي أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ؟ قَالَ: نَعَمْ“ (۳)

۴..... عبداللہ بن ہشام رضی اللہ عنہ فرماتے ہیں کہ ہم نبی اکرم صلی اللہ علیہ وسلم کے ساتھ تھے اور آپ صلی اللہ علیہ وسلم نے حضرت عمر رضی اللہ عنہ کا ہاتھ پکڑا ہوا تھا:

ہمارا ایمان ہے کہ حق تعالیٰ ہمارے ساتھ ہے اور قریب بھی، لیکن یہ قربت اور C ہماری سمجھ سے باہر ہے۔ (حضرت مجدد الف ثانی رحمۃ اللہ علیہ)

”كُنَّا مَعَ النَّبِيِّ صَلَّى اللَّهُ عَلَيْهِ وَسَلَّمَ، وَهُوَ أَخَذَ بِيَدِ عُمَرَ بْنِ الْخَطَّابِ“، (۴)

ان چاروں رضی اللہ عنہم سے امام بخاری رحمۃ اللہ علیہ یہ ثابت کرنا چاہتے ہیں کہ مصافحہ کرنا مسنون عمل ہے۔ نیز امام بخاری رحمۃ اللہ علیہ نے اپنی کتاب ”الأدب المفرد“ میں بھی باب قائم کیا ہے: ”باب المصافحة“ اور اس کے تحت دو احادیث نقل کی ہیں۔

علامہ ابن 8 رحمۃ اللہ علیہ فرماتے ہیں کہ اکثر علماء کے نزدیک مصافحہ کرنا بہترین عمل ہے۔ امام نووی رحمۃ اللہ علیہ فرماتے ہیں کہ ملاقات کے وقت مصافحہ کرنا سنت ہے، اور اس پر (اہل علم) کا اجماع ہے: ”قَالَ ابْنُ بَطَّالٍ الْمُصَافِحَةُ حَسَنَةٌ عِنْدَ عَامَّةِ الْعُلَمَاءِ.... وَقَالَ النَّوَوِيُّ: الْمُصَافِحَةُ سُنَّةٌ مُجْمَعٌ عَلَيْهَا عِنْدَ التَّلَاقِ“، (۵)

امام بخاری رحمۃ اللہ علیہ نے اس کے بعد دوسرا باب قائم کیا ہے: ”باب الأخذ باليدين“ اس باب میں امام بخاری رحمۃ اللہ علیہ نے مصافحہ کا طریقہ بتلایا کہ مصافحہ دو ہاتھوں کے ساتھ ہونا چاہیے، اس کے لیے امام بخاری رحمۃ اللہ علیہ نے بطور دلیل دو کبار محدثین کا عمل پیش کیا کہ وہ دو ہاتھ سے مصافحہ کرتے تھے: ”وَصَافِحَ حَمَادُ بْنُ زَيْدٍ، ابْنُ الْمُبَارَكِ بِيَدَيْهِ“

”حماد بن زيد رحمۃ اللہ علیہ نے حضرت عبداللہ بن مبارک رحمۃ اللہ علیہ سے دو ہاتھوں سے مصافحہ کیا۔“ امام بخاری رحمۃ اللہ علیہ نے اس بات کو کہ امام حماد بن زید رحمۃ اللہ علیہ نے حضرت عبداللہ بن مبارک رحمۃ اللہ علیہ سے دو ہاتھوں سے مصافحہ کیا، اپنی معروف کتاب ”التساويخ الكبير“ میں اسماعیل بن ابراہیم بن مغیرہ کے ترجمہ میں ان الفاظ کے ساتھ نقل کیا ہے:

”إِسْمَاعِيلُ بْنُ إِبْرَاهِيمَ بْنِ الْمُغِيرَةِ الْجُعْفِيُّ، أَبُو الْحَسَنِ رَأَى حَمَادُ بْنَ زَيْدٍ صَافِحَ ابْنَ الْمُبَارَكِ بِكِلْتَا يَدَيْهِ“، (۶)

نیز اس بات کو فن رجال اور حدیث کے دو مشہور ائمہ علامہ شمس الدین ذہبی رحمۃ اللہ علیہ (متوفی ۸۴۷ھ) اور حافظ ابن حجر رحمۃ اللہ علیہ (متوفی ۲۵۸ھ) نے بغیر کسی نکیر کے نقل کیا ہے: د ۹۱ تفصیلاً: سیر أعلام النبلاء،، ترجمتہ: أبو عبد اللہ البخاری محمد بن اسماعیل، ج: ۲۱، ص: ۲۹۳۔ تہذیب التہذیب: حرف الألف،، ترجمتہ: اسماعیل بن ابراہیم بن المغيرة، ج: ۱، ص: ۴۷۲۔

دو ہاتھ سے مصافحہ کرنے والے امام حماد بن زید رحمۃ اللہ علیہ کا مقام محدثین کی نظر میں کس قدر رکا ہے، اس کا اندازہ امام ذہبی رحمۃ اللہ علیہ کے القابات اور محدثین کے ان کے متعلق اقوال سے لگائیں، چنانچہ امام ذہبی رحمۃ اللہ علیہ ان کے ترجمے کا آغاز ان القابات کے ساتھ کرتے ہیں:

”الْعَلَامَةُ، الْحَافِظُ، الثَّبْتُ، مُحَدِّثُ الْوَقْتِ، أَحَدُ الْأَعْلَامِ“

امام عبدالرحمن بن مہدی رحمۃ اللہ علیہ فرماتے ہیں کہ: لوگوں کے امام اپنے اپنے زمانے میں چار حضرات تھے، کوفہ کے امام سفیان ثوری، حجاز کے امام مالک، شام کے امام اوزاعی، بصرہ کے امام حماد بن زید رحمۃ اللہ علیہ:

اعمال صالحہ ایمان کو زیادہ نہیں کرتے، بلکہ روشن کرتے ہیں اور اعمال مذمومہ ایمان کو کم نہیں کرتے، بلکہ مگر کر دیتے ہیں۔ (حضرت مجدد الف ثانی رحمۃ اللہ علیہ)

”قَالَ عَبْدُ الرَّحْمَنِ بْنُ مَهْدِيٍّ: أئِمَّةُ النَّاسِ فِي زَمَانِهِمْ أَرْبَعَةٌ: سُفْيَانُ الثَّوْرِيُّ بِالْكُوفَةِ، وَمَالِكٌ بِالْحِجَازِ، وَالْأَوْزَاعِيُّ بِالشَّامِ، وَحَمَّادُ بْنُ زَيْدٍ بِالْبَصْرَةِ.“
امام احمد بن حنبل رحمۃ اللہ علیہ فرماتے ہیں کہ امام حماد بن زید رحمۃ اللہ علیہ مسلمانوں کے ائمہ میں سے ہیں:
”وَقَالَ أَحْمَدُ بْنُ حَنْبَلٍ: حَمَّادُ بْنُ زَيْدٍ مِنْ أئِمَّةِ الْمُسْلِمِينَ.“

امام احمد بن عبد اللہ رحمۃ اللہ علیہ فرماتے ہیں کہ: امام حماد بن زید رحمۃ اللہ علیہ ثقہ ہیں اور انہیں چار ہزار احادیث حفظ تھیں، اور ان کے پاس کوئی کتاب نہیں تھی، (یعنی ایسے حافظ الحدیث تھے کہ بغیر کتاب کے احادیث کا اپنے حافظے سے زبانی املاء کرواتے تھے):

”وَقَالَ أَحْمَدُ بْنُ عَبْدِ اللَّهِ الْعَجَلِيُّ: حَمَّادُ بْنُ زَيْدٍ ثَقَّةٌ، وَحَدِيثُهُ أَرْبَعَةُ آلَافٍ حَدِيثٍ، كَانَ يَحْفَظُهَا، وَلَمْ يَكُنْ لَهُ كِتَابٌ.“

ان کے متعلق مزید کبار محدثین کے توصیفی و توثیقی اقوال کے لیے تفصیلاً دیکھیں: سیر اعلام النبلاء، ترجمہ حماد بن زید بن درہم، ج: ۷، ص: ۶۵۴-۷۵۴۔

امام بخاری رحمۃ اللہ علیہ نے اس اثر کے بعد یہ حدیث نقل کی کہ حضرت عبد اللہ بن مسعود رضی اللہ عنہ فرماتے ہیں کہ مجھے نبی کریم صلی اللہ علیہ وسلم نے شہد اس حالت میں سکھایا کہ میرا ہاتھ آپ صلی اللہ علیہ وسلم کے دو ہاتھوں کے درمیان تھا:
”عَلَّمَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ وَكَفَى بَيْنَ كَفَيْهِ التَّشَهُدُ.“

امام بخاری رحمۃ اللہ علیہ ”باب الأخذ باليدين“ کے تحت اس حدیث کو نقل کر کے یہ بتلانا چاہ رہے ہیں کہ مصافحہ دو ہاتھوں سے ہوگا، جیسے آپ صلی اللہ علیہ وسلم نے حضرت ابن مسعود رضی اللہ عنہ سے دو ہاتھوں سے مصافحہ کیا۔ اس حدیث میں قابل غور جملہ ”كفَى بَيْنَ كَفَيْهِ“ میرا ہاتھ آپ صلی اللہ علیہ وسلم کے دو ہاتھوں کے درمیان تھا، معلوم ہوا کہ سنت نبویہ دو ہاتھوں سے مصافحہ ہے۔ حضرت عبد اللہ بن مسعود رضی اللہ عنہ نے اپنے ایک ہاتھ کا ذکر اس وجہ سے کیا کہ یہ ہاتھ اس قدر خوش قسمت ہے کہ حضور صلی اللہ علیہ وسلم کے دو ہاتھوں کے درمیان تھا۔ بھلا یہ کیسے ہو سکتا ہے کہ نبی دو ہاتھوں سے مصافحہ کرے اور صحابی ایک ہاتھ سے؟

یہاں حضرت ابن مسعود رضی اللہ عنہ اپنی خصوصیت اور قابل فخر اعزاز کو بیان کر رہے ہیں، یہ مطلب نہیں ہے کہ انہوں نے دوسرے ہاتھ سے مصافحہ نہیں کیا۔

امام العصر علامہ انور شاہ کشمیری رحمۃ اللہ علیہ فرماتے ہیں کہ یہ حدیث نبی کریم صلی اللہ علیہ وسلم کی جانب سے دو ہاتھ سے مصافحہ کرنے کے بارے میں صریح ہے، باقی رہی بات حضرت ابن مسعود رضی اللہ عنہ کی کہ انہوں نے ایک ہاتھ سے مصافحہ کیا، تو یہاں راوی نے ایک ہاتھ کے ذکر پر اکتفاء کیا، ورنہ حضرت ابن مسعود رضی اللہ عنہ کے بارے میں یہ تصور نہیں کیا جاسکتا کہ وہ ایک ہاتھ سے مصافحہ کریں، جب کہ آپ صلی اللہ علیہ وسلم اپنے دو با برکت ہاتھوں کے ساتھ انہیں مصافحہ کریں، حضرت ابن مسعود رضی اللہ عنہ کے متعلق یہ بہت باب بہت ہی مستبعد ہے۔ اصل بات یہ ہے کہ یہاں راوی نے ایک ہاتھ کے ذکر پر اکتفاء کیا۔ اس بات میں کوئی شک نہیں کہ راویوں کا تعبیرات میں

بڑا اختلاف ہوتا ہے، پس وہ مختلف اعتبارات سے تعبیرات پیش کرتے ہیں، بعض ایسے ہیں جو مجمل کو تفصیل سے بیان کرتے ہیں، اور بعض ایسے ہیں جو مفصل شے کو اجمال کے ساتھ بیان کرتے ہیں۔ (۷)

امام بخاری رضی اللہ عنہ نے ”الأدب المفرد“ میں روایت نقل کی ہے کہ حضرت عبدالرحمن بن رزین فرماتے ہیں کہ ہم ربذہ نامی مقام کے پاس سے گزرے، ہمیں یہ بتلایا گیا کہ یہاں صحابی رسول حضرت سلمہ بن اکوع رضی اللہ عنہ ہیں، میں ان کی خدمت میں گیا اور انہیں سلام کیا، تو انہوں نے (سلام کا جواب دیا اور) دونوں ہاتھوں سے مصافحہ کیا، اور فرمایا: میں نے آپ صلی اللہ علیہ وسلم کے ہاتھ پر بیعت (بھی اس طرح) دونوں ہاتھوں سے کی تھی:

”عَنْ عَبْدِ الرَّحْمَنِ بْنِ رَزِينٍ قَالَ: مَرَرْنَا بِالرَّبَذَةِ فَقِيلَ لَنَا: هَاهُنَا سَلَمَةُ بْنُ الْأَكْوَعِ فَأَتَيْتُهُ فَسَلَّمْنَا عَلَيْهِ فَأَخْرَجَ يَدَيْهِ فَقَالَ: بَايَعْتُ بِهَاتَيْنِ نَبِيَّ اللَّهِ صَلَّى اللَّهُ عَلَيْهِ وَسَلَّمَ“ (۸)

اس حدیث میں ہے کہ صحابی رسول حضرت سلمہ بن اکوع رضی اللہ عنہ نے دونوں ہاتھوں کے ساتھ مصافحہ کیا، پھر فرمایا: میں نے انہی دونوں ہاتھوں کے ساتھ آپ صلی اللہ علیہ وسلم کے ہاتھ پر بیعت کی تھی۔ خلاصہ یہ ہوا کہ آپ صلی اللہ علیہ وسلم نے دو ہاتھوں سے مصافحہ کیا۔ اسی طرح صحابی رسول حضرت سلمہ بن اکوع رضی اللہ عنہ نے بھی دو ہاتھوں سے مصافحہ کیا۔ کبار محدث امام حماد بن زید رضی اللہ عنہ نے بھی دو ہاتھوں سے مصافحہ کیا۔ امام بخاری رضی اللہ عنہ کے نزدیک بھی اولیٰ اور بہتر یہی ہے کہ دو ہاتھوں سے مصافحہ ہو، اس لیے آپ نے اس پر مستقل باب بھی قائم کیا اور اس سے متعلق روایات و آثار اپنی تینوں کتابوں: صحیح البخاری، الأدب المفرد، التاریخ الکبیر میں نقل کیے، جیسا کہ ماقبل میں کئی حوالہ جات گزر چکے ہیں۔

حضرت ابوامامہ رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا:

”عَنْ أَبِي أُمَامَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: إِذَا تَصَافَحَ الْمُسْلِمَانِ لَمْ تَفْرُقْ أَكْفُهُمَا حَتَّى يُغْفَرَ لَهُمَا“ (۹)

”جب دو مسلمان مصافحہ کرتے ہیں تو ان کے ہاتھوں کے جدا ہونے سے پہلے ان کے گناہوں کی مغفرت کر دی جاتی ہے۔“

فائدہ: اس حدیث کے متعلق علامہ ناصر الدین البانی رحمۃ اللہ علیہ اپنی کتاب (صحیح الجامع الصغیر و زیادہ، ج: ۱، ص: ۷۳۱، رقم الحدیث: ۳۳۴) میں فرماتے ہیں کہ یہ روایت صحیح ہے۔

اس حدیث میں لفظ ”أَكْفُهُمَا“ جمع استعمال ہوا ہے، لفظ ”أَكْفُ“... ”كَفُ“ کی جمع ہے۔ حدیث کا مفہوم یہ ہے ہاتھوں کے جدا ہونے سے پہلے ان کی مغفرت کر دی جاتی ہے، تو یہ حدیث اس پر دلالت کرتی ہے کہ مصافحہ دو ہاتھ سے ہونا چاہیے، اس لیے کہ اگر ایک ہاتھ سے مصافحہ ہوتا تو حدیث میں جمع کا لفظ استعمال نہ ہوتا، بلکہ ثننیہ کا ہوتا کہ ایک ہاتھ دوسرے ہاتھ سے ملایا جائے، اس کے لیے ”كَفَاهُمَا“ صیغہ ثننیہ ہونا چاہیے تھا، نہ کہ جمع۔

حضرت انس رضی اللہ عنہ فرماتے ہیں کہ آپ صلی اللہ علیہ وسلم نے فرمایا:

جو مصیبت تم پر آئے اس کا علاج مساکین کی خوشنودی حاصل کرنا ہے۔ (حضرت شیخ عبدالقادر جیلانی رحمۃ اللہ علیہ)

”عَنْ أَنَسِ بْنِ مَالِكٍ عَنْ نَبِيِّ اللَّهِ صَلَّى اللَّهُ عَلَيْهِ وَسَلَّمَ قَالَ: مَا مِنْ مُسْلِمَيْنِ التَّقِيَا، فَأَخَذَ أَحَدُهُمَا بِيَدِ صَاحِبِهِ، إِلَّا كَانَ حَقًّا عَلَى اللَّهِ أَنْ يُحْضَرَ دُعَاءَهُمَا، وَلَا يُفَرَّقَ بَيْنَ أَيْدِيهِمَا حَتَّى يَغْفِرَ لَهُمَا.“ (۱۰)

”جب دو مسلمان آپس میں ملتے ہیں اور ایک دوسرے سے مصافحہ کرتے ہیں تو اللہ تعالیٰ پر یہ حق ہو جاتا ہے کہ ان کی دُعاؤں کو سُنے اور ان دونوں کے ہاتھوں کے جدا ہونے سے پہلے (اللہ تعالیٰ ان کی) مغفرت فرمادیتے ہیں۔

اس حدیث میں یہ جملہ ”لَا يُفَرَّقُ بَيْنَ أَيْدِيهِمَا“ ان دونوں کے ہاتھوں کے جدا ہونے سے پہلے ان کی مغفرت کر دی جاتی ہے، اس حدیث میں ”أَيْدِيهِمَا“ جمع استعمال ہوا ہے، اگر مصافحہ صرف ایک ہاتھ سے ہوتا تو یہاں ثننیہ ”يَدِيهِمَا“ استعمال ہوتا ہے، حالانکہ یہاں جمع ذکر ہوا ہے۔

اسی طرح حضرت انس رضي الله عنه سے روایت ’مسند أبي يعلى‘ میں ان الفاظ کے ساتھ ہے: ”عَنْ أَنَسِ بْنِ مَالِكٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: مَا مِنْ مُسْلِمَيْنِ التَّقِيَا فَأَخَذَ أَحَدُهُمَا بِيَدِ صَاحِبِهِ إِلَّا كَانَ حَقًّا عَلَى اللَّهِ أَنْ يُجِيبَ دُعَاءَهُمَا وَلَا يُرَدُّ أَيْدِيَهُمَا حَتَّى يَغْفِرَ لَهُمَا.“ (۱۱)

اس حدیث میں بھی ”أَيْدِيَهُمَا“ جمع استعمال ہوا ہے۔

قاضی عیاض مالکی رحمۃ اللہ علیہ (متوفی ۴۳۵ھ) فرماتے ہیں کہ سلام اور ملاقات کے وقت مصافحہ دونوں ہاتھوں کے ساتھ ہوگا:

”الْمُصَافِحَةُ بِالْأَيْدِي عِنْدَ السَّلَامِ وَاللِّقَاءِ -“ (۱۲)

نیز ائمہ فقہ کی تصریحات بھی اس بات پر دلالت کرتی ہیں کہ مصافحہ دو ہاتھوں کے ساتھ سنت ہے، چنانچہ علامہ صحفي رحمه الله فرماتے ہیں:

”السُّنَّةُ فِي الْمُصَافِحَةِ بِكِلْتَا يَدَيْهِ -“

مصافحہ میں سنت یہ ہے کہ دونوں ہاتھوں کے ساتھ ہو۔

علامہ ابن عابدین شامی رحمہ اللہ فرماتے ہیں کہ ملاقات کے وقت سلام کے بعد بغیر کسی حائل کے چاہے وہ کپڑا ہو یا اس کے علاوہ ہو، دونوں ہاتھوں کے ساتھ مصافحہ کرنا سنت ہے:

”وَالسُّنَّةُ أَنْ تَكُونَ بِكِلْتَا يَدَيْهِ، وَبِغَيْرِ حَائِلٍ مِنْ ثَوْبٍ أَوْ غَيْرِهِ وَعِنْدَ اللَّقَاءِ بَعْدَ السَّلَامِ -“ (۱۳)

نیز ’مجمع الأنهر فی شرح ملتقى الأبحر‘ میں بھی دو ہاتھوں کی صراحت ہے: ”وَالسُّنَّةُ فِي الْمُصَافِحَةِ بِكِلْتَا يَدَيْهِ -“ (۱۴)

فائدہ: ہر زبان میں واحد کا صیغہ دو طرح سے استعمال ہوتا ہے: ۱... بطور مفرد یعنی اس سے ایک ہی مراد ہو۔ ۲... بطور جنس اس وقت صیغہ واحد کا ہوتا ہے، لیکن اس سے متعدد افراد مراد ہوتے ہیں۔

سرجولوگ احسان کرتے ہیں انہیں چپ رہنا چاہیے، لیکن جن پر احسان کیا گیا ہے انہیں بولنا چاہیے۔ (حضرت معروف کرخی رحمۃ اللہ علیہ)

قرآن کریم میں ہے:

”وَلَا تَجْعَلْ يَدَكَ مَغْلُولَةً إِلَىٰ عُنُقِكَ“ - (۱۵)

اس آیت میں لفظ ”ید“ اسم جنس استعمال ہوا ہے۔

اس طرح احادیث مبارکہ میں بھی کئی ایک اس کی مثالیں موجود ہیں، مثلاً آپ صلی اللہ علیہ وسلم نے فرمایا:

”الْمُسْلِمُ مَنْ سَلِمَ الْمُسْلِمُونَ مِنْ لِسَانِهِ وَيَدِهِ“ - (۱۶)

”مسلمان وہ ہے جس کے زبان اور ہاتھ سے دوسرے مسلمان محفوظ ہوں۔“

اس طرح آپ صلی اللہ علیہ وسلم نے فرمایا:

”مَنْ رَأَىٰ مِنْكُمْ مُنْكَرًا فَلْيُغَيِّرْهُ بِيَدِهِ“ - (۱۷)

”جو تم میں سے برائی کو دیکھے پس وہ اس کو اپنے ہاتھ سے مٹائے۔“

ان دونوں احادیث میں لفظ ”ید“ مفرد استعمال ہوا ہے، لیکن یہاں یہ قطعاً مراد نہیں ہے کہ مسلمان کے ایک ہاتھ سے دوسرے مسلمان محفوظ ہوں، اور دوسرے ہاتھ سے نہ ہوں۔ اسی طرح کسی برائی کو دیکھو تو اس کا سدّ باب صرف ایک ہاتھ سے کرو دوسرے ہاتھ سے نہ کرو۔ ان احادیث سے صرف ایک ہاتھ کا معنی امت میں کسی نے مراد نہیں لیا، بلکہ محدثین یہی فرماتے ہیں کہ یہاں لفظ ”ید“ اسم جنس ہے، تو اسی طرح وہ احادیث جو مصنفہ سے متعلق ہیں اور وہاں لفظ ”ید“ استعمال ہوا ہے تو وہ بھی اسم جنس کے لیے ہے۔ اسی طرح ماقبل میں حدیث گزری ہے کہ مصنفہ کرنے سے گناہ جھڑتے ہیں، تو کیا صرف ایک ہاتھ سے گناہ جھڑتے ہیں؟ دوسرے ہاتھ کے گناہ نہیں جھڑتے؟ ”اللَّهُمَّ اجْعَلْ فِي قَلْبِي نُورًا وَفِي بَصَرِي نُورًا وَفِي سَمْعِي نُورًا“ - (۱۸) ”اے اللہ! میرے دل میں نور پیدا فرما اور میری آنکھوں میں نور پیدا فرما اور میرے کانوں میں نور پیدا فرما۔“

اس حدیث میں صیغہ مفرد کے ہیں، لیکن یہ مطلب ہرگز نہیں ہے کہ اے اللہ! میری صرف ایک آنکھ اور ایک کان میں نور پیدا فرما اور دوسرے کان اور آنکھ میں نہ فرما، بلکہ یہ اسم جنس کے معنی میں ہے۔ اگر بالفرض ”ید“ سے اسم جنس والا معنی مراد نہ لیں، بلکہ ایک ہاتھ مراد لیں، تو لغت عرب میں ”ید“ کا اطلاق انگلیوں سے لے کر کندھوں تک ہوتا ہے، تو کیا اگر دو آدمی بوقت سلام دونوں بائیں کہنیاں یا دونوں بائیں کندھے یا دائیں ہاتھ کی کہنیاں یا کندھے ملائیں تو کیا مصنفہ والی احادیث پر عمل ہو جائے گا یا نہیں؟ کیوں کہ بائیں ہاتھ بھی تو ”ید“ ہی ہے، پاؤں تو نہیں۔ نیز اگر ”ید“ سے ایک ہاتھ بھی مراد ہو تو دو ہاتھ سے مصنفہ کی صورت میں تمام روایات پر عمل ہو جائے گا، جس طرح تین دفعہ اعضاء کو دھونے سے ایک، دو اور تین مرتبہ دھونے والی تمام احادیث پر عمل ہو جائے گا۔

باقی رہی یہ بات کہ لغت کی کتابوں میں مصنفہ کی تعریف ”الصاق صفحة الكف بالكف“ ”ایک ہتھیلی کو دوسری ہتھیلی کے ساتھ ملانا“ سے کی گئی ہے۔ لغت کی ان تعریفات سے بھی ایک ہاتھ

سے مصافحہ ثابت نہیں ہوتا، اس لیے کہ یہ تعریف تو بائیں ہاتھ پر بھی صادق آرہی ہے، لہذا اگر دو آدمی بائیں ہتھیلیوں کے ساتھ مصافحہ کریں تو لغتاً یہ تعریف ان پر بھی صادق آرہی ہے کہ ہتھیلی کو ہتھیلی کے ساتھ ملا رہے ہیں، حالانکہ امت میں کوئی بھی اس مصافحہ کا قائل نہیں ہے۔ نیز اگر کوئی لفظ معنی شرعی اور لغوی کے درمیان دائر ہو جائے تو اس وقت معنی شرعی کا لحاظ رکھا جائے گا، نہ کہ معنی لغوی کا، جیسے صلوٰۃ کا معنی لغوی دُعا ہے، صوم کا معنی رکنا ہے، حج کا معنی قصد و ارادہ کرنا ہے تو اب ان الفاظ شرع سے ان کے معانی شرعیہ مراد ہوں گے نہ کہ معانی لغویہ، اگر لغوی معنی کا ہر جگہ لحاظ رکھا جائے اور وہی مراد لیا جائے تو شریعت کا نقشہ بدل جائے گا۔

”يَدْوُرُ اللَّفْظُ بَيْنَ مَعْنَيَيْنِ هُوَ فِي أَحَدِهِمَا حَقِيقَةٌ لَعْوِيَّةٌ وَفِي الْأُخْرَى حَقِيقَةٌ شَرْعِيَّةٌ“ (۱۹)

”الْفَاطُ الشَّرَاعِ مَحْمُولَةٌ عَلٰى عُرْفِهِ لِأَنَّهُ الْمُحْتَاجُ إِلَيْهِ فِيهِ لِكُونِهِ بُعْثَ لِبَيَانِ الشَّرَعِيَّاتِ لِالْبَيَانِ مَوْضُوعَاتِ اللُّغَةِ“ (۲۰)

بہر حال اب تک کوئی ایسی صحیح اور صریح روایت بندے کے سامنے نہیں آئی جس میں آپ ﷺ نے صرف دائیں ہاتھ سے مصافحہ کا حکم دیا ہو، یا آپ ﷺ نے خود عملاً دائیں ہاتھ سے مصافحہ کیا اور بائیں ہاتھ کو دوڑ کر رکھا ہو ہاتھ نہ لگا یا ہو، نہ ہی آپ ﷺ کے سامنے کسی نے اس طرح کیا ہے، نہ ہی ”یسد“ کے ساتھ ”واحدة“ کی قید کسی حدیث میں ہے، لہذا بندے کے نزدیک احادیث و آثار اور عقل کی روشنی میں دو ہاتھ سے مصافحہ کرنا مسنون اور بہتر عمل ہے، واللہ اعلم بالصواب۔

حوالہ جات

- ۱:..... صحیح بخاری: کتاب الاستئذان، باب المصافحہ، ج: ۸، ص: ۹۵
- ۲:..... ایضاً
- ۳:..... ایضاً
- ۴:..... التاریخ الکبیر: ج: ۱، ص: ۲۳۳، رقم: ۲۸۰۱
- ۵:..... فتح الباری: کتاب الاستئذان، باب المصافحہ، ج: ۱۱، ص: ۵۵
- ۶:..... ایضاً
- ۷:..... فیض الباری: کتاب الاستئذان، باب المصافحہ، ج: ۶، ص: ۴۰۲
- ۸:..... الآداب المفرد: باب تقبیل الید، ص: ۲۳۵
- ۹:..... المعجم الکبیر للطبرانی: باب الصاد، ج: ۸، رقم الحدیث: ۶۷۰۸
- ۱۰:..... مسند احمد: مسند انس بن مالک، رقم الحدیث: ۱۵۴۲۱۔
- ۱۱:..... مسند ابی یعلیٰ: مسند انس بن مالک، ج: ۷، ص: ۵۶۱، رقم الحدیث: ۹۳۱۴
- ۱۲:..... مشارق الأنوار علی صحاح الآثار، حرف الصاد، مادة: (ص ف ح) ج: ۳، ص: ۹۴
- ۱۳:..... مجمع الأنهر: کتاب الخطر والاباحۃ، باب الاستبراء، ج: ۶، ص: ۲۸۳
- ۱۴:..... صحیح بخاری: کتاب الایمان، باب المسلم من مسلم المسلمین، ج: ۱، ص: ۱۱
- ۱۵:..... الاسراء: ۹۴
- ۱۶:..... صحیح مسلم: کتاب الایمان، ج: ۱، ص: ۹۶، رقم الحدیث: ۹۴
- ۱۷:..... صحیح بخاری: کتاب الدعوات، ج: ۸، ص: ۹۶، رقم الحدیث: ۶۱۳۶
- ۱۸:..... صحیح بخاری: کتاب الایمان، ج: ۲، ص: ۳۳۷
- ۱۹:..... البرہان فی علوم القرآن: النوع الحادی والاربعون، ج: ۲، ص: ۷۶۱
- ۲۰:..... فتح الباری: کتاب الاذان، ج: ۲، ص: ۷۳۷